

## Morning Dogri (NSD) National News Bulletin 17-09-2024

### आकाशवाणी

1. प्रधानमंत्री नरेन्द्र मोदी होर अज्ज भुवनेश्वर थाहर ओडिशा सरकार दी महत्वपूर्ण पैहलकदमी सुभद्रा योजना गी शुरू करांगन।
2. 8मां भारत जल सप्ताह 2024 अज्जै थमां नमीं दिल्ली च शुरू होग। राष्ट्रपति द्रौपदी मुर्मू होर भारत मंडपम च एहदा उदघाटन करंगन।
3. जम्मू कश्मीर च असैबली चुनां दे पैहले गेड़ लेई सब्बै तैआरियां करी लैती गेदियां न।
4. पच्छिम बंगाल दी मुख्यमंत्री ममता बेनर्जी होरें आखेआ जे राज्य सरकार नै प्रदर्शन करा'रदे जूनियर डाक्टरें दी चार च त्रै मंगा मन्नी लैतियां न।
5. प्रधानमंत्री नरेन्द्र मोदी हुंदे जन्म ध्याड़े दे मौके पर बीजेपी दे राष्ट्री अध्यक्ष जे.पी. नड्डा होर सेवा पखवाड़ा तैहत रक्तदान शिविर दा उदघाटन करंगन।
6. चीन च खेड्डी जा'रदी एशियाई चैंपियन ट्रॉफी हॉकी प्रतियोगिता दे फाइनल च भारत दा मकाबला अज्ज मेजबान चीन कन्नै होग।

<><><><><><>

### PM Odisha

प्रधानमंत्री नरेन्द्र मोदी होर अज्ज भुवनेश्वर थाहर ओडिशा सरकार महत्वपूर्ण पैहलकदमी सुभद्रा योजना गी शुरू करांगन। सुभद्रा योजना महिला केन्द्रित राज्य दी सारें शा बड्डी पैहलकदमी ऐ, जेहदे तैहत 1 करोड़ महिलाएं गी फायदा होग। इस योजना तैहत 21एं ब'रें थमां 60एं ब'रे दी बरेसू तोड़ी दी योग्य महिलाएं गी 5एं ब'रे च 50 ज्हार रपे दित्ते जांगन। लाभार्थी महिलाएं गी हर ब'रे आधार कार्ड कन्ने जुड़े दे बैंक खाते च दो बरोबर किश्तें च 10 ज्हार रपे दित्ते जांगन। योजना गी शुरू करांदे होई प्रधानमंत्री होर मौके पर 10 लक्ख महिलाएं दे बैंक खाते च पैहली किश्त पांगन। प्रधानमंत्री होर अपने दोरे दरान 2 ज्हार 8 सौ करोड़ रपे दी लागत आली रेलवे दी केई परियोजनाएं दा बी नीह पत्थर रक्खगंन ते उदघाटन करंगन। इनें रेलवे परियोजनाएं कन्ने ओडिशा च रेलवे सरबंधी मूल ढांचे दा विस्तार होग ते इलाकें च रेलसंपर्क च बाददा होग।

<><><><><><>

### India-Water

8मां भारत जल सप्ताह अज्जै थमां नमीं दिल्ली च शुरू होआ'रदा ऐ। राष्ट्रपति द्रौपदी मुर्मू होर भारत मंडपम च इस कार्यक्रम दी शुरूआत करंगन। लगभग 4 ज्हार प्रतिनिधि 4 दिन दे इस आयोजन च हिस्सा लैंगन। एहदे च 40 मुखें दे 2 सौ प्रतिनिधि शामिल होआ'रदे न। साढ़े संवाददाता नै दस्सेआ ऐ जे प्रदर्शनी दरान इक सौ थमां मते प्रदर्शक ते स्मार्टअप जल क्षेत्र कन्नै सरबंधे च अपने बचार रक्खगंन।

## JK- Election

जम्मू कश्मीर च असेंबली चुनां दे पैहले गोड़ लेई सब्बै तैआरियां करी लैती गेदियां न। 7एं जिले च फैली दिएं 24 विधानसभा सीटें उप्पर कल वोट पोआए जांगन। एह जिले न अनंतनाग, पुलवामा, शौपिया, कुलगाम, डोडा, रामबन ते किश्तवाड़। 24एं चा 16 सीटां कश्मीर संभाग ते 8 जम्मू संभाग च न। 23 लक्ख 27 ज्हार थमां बद्ध मतदाता जेह्दे च 5 लक्ख 66 ज्हार युवा मतदाता बी शामिल न, 219 मेदवारें दे चुनावी भविक्ख दा फैसला करगंन। चुनां कमीशन नै मतदाता गी रमानदारी ते निरपक्ख कराने लेई 3 ज्हार 276 मतदान केन्द्र बी स्थापत कीते दे न।

## CM-Bengal

पच्छम बंगाल दियां मुख्मन्त्री ममता बेनर्जी होरें आखेआ ऐ जे राज्य सरकार नै विरोध करा'रदे जूनियर डाक्टरें दी 4 मंगें चा त्रै गी मन्नी लैता ऐ। एह गल्ल उनें जूनियर डाक्टरें कन्नै बैठक मगरा मीडिया गी संबोधत करदे होई आक्खी। ममता बेनर्जी होरें आखेआ जे डाक्टरें दी मंग गी दिक्खदे होई कोलकाता दे पुलस कमीशनर विनीत गोयल होरें गी हटाई दित्ता गेआ ऐ। उनें आखेआ जे पुलस बल च बदलाव अज्ज दपैहरी इक अधिसूचना कन्ने करी दित्ता जाग। उनें आखेआ जे डीसी नार्थ गी मुंतकिल करी दित्ता गेआ ऐ ते चिकित्सा शिक्षा दे निदेशक ते सेहत सेवा दे निदेशक दौनें गी हटाई दित्ता गेआ ऐ। ममता बेनर्जी होरें आखेआ जे इक मंग अग्गे गै न्याय पालिका च विचारधीन पेदी ऐ। उनें जूनियर डाक्टरें गी वापस ड्यूटी पर परतौने दा आह्वान कीता।

<><><><><><>

## Modi-Birthday

प्रधानमंत्री नरेन्द्र मोदी हुंदे जन्म ध्याड़े दे मौके पर बीजेपी दे राष्ट्री अध्यक्ष जे.पी.नड्डा होर सेवा पखवाड़ा .तैहत रक्तदान शिविर शुरू करगंन। श्री नड्डा होर इस मौके पर प्रधानमंत्री हुंदे जीवन उप्पर आधारत इक प्रदर्शनी दा उद्घाटन बी करगंन।

<><><><><><>

## PM Gift

प्रधानमंत्री नरेन्द्र मोदी होरें गी थ्होए दे तोहफे दी ई-निलामी अज्जै थमां शुरू होआ'रदी ऐ। केन्द्रीय संस्कृति मंत्री गजेन्द्र सिंह शेखावत होरें लोकें थमां ई-निलामी च हिस्सा लैने दा आग्रह कीता ऐ। एह्दे थमां हासल राशि गी नमामि गंगें कोष च पाई दित्ता जाग। उनें आखेआ जे 2019 च प्रधानमंत्री होरें गी थ्होए दे तोहफे दी ई-निलामी शुरू कीती गेई ही। लोक इंदे चा अपनी पसंद दी कुसै बी चीज आस्तै बोली लाई सकदे न। ऑनलाइन निलामी 2 अक्तूबर तगर जारी रौहग।

<><><><><><>

## India Cop

